



L-GHAQDA TAL-MUŻIKA SAN GEJTANU

Storja u Origini

Ma tistax tghid storja li ġrat aktar minn mitt sena ilu, bla ma żżomm quddiem ghajnejk iċ-ċirkostanzi ta' dak iż-żmien, u l-mod ta' hsieb li kien ihaddan il-poplu f'dik l-era. Kemm iċ-ċirkostanzi u kemm il-hsieb tal-poplu li dejjem jghid tieghu skont hsiebu, ihallu t-timbru fuq dak li jsehh. L-istess dawn kellhom sehem importanti fuq kif żviluppat il-ġrajja ta' twelid l-Ghaqda tal-Mużika San Gejtanu.

Il-mentalità tal-poplu kienet differenti wisq minn dik tallum. Hafna nies kienu bla skola u l-affarijiet wisq drabi kienu jittiehdu fuq dak li kien jghaddi minn fomm ghal fomm, u anki fuq dak li kien ikun misthajjel. Wisq drabi ċerti fatti kienu jitkabbru u jitghawġu, u dan dejjem skont min ikun jghidhom. Minn hawn se nipprova niċċara ċerti diffikultajiet li forsi baqghu imċajpra ghal dawk li jixtiequ jkunu jafu l-veritajiet dwar il-każ ta' kif inholqot it-tieni banda fil-Hamrun. Il-verità u s-sewwa ma jista' jichadhom hadd u jkun kollu ghalxejn li wiehed jipprova jimmanipulahom kif jixtieq, ghalkemm illum il-poplu m'ghadux wisq fanatiku kif kienu l-antiki.


Ma tistax titkellem dwar l-origini tal-Banda San Gejtanu bla ma tirreferi ghall-Banda San Ġużepp li kellha mano in pasta sewwa f'din il-ġrajja. Il-Każin ta' Fuq, kif ahna mdorrijin nghidulu, twaqqaf fl-1889. Bla dubju mhux minn dejjem kien fil-każin fejn jinsab illum. Bhal hafna baned ohra fil-bidu kellu każin umli. Hadd ma beda bil-kbir u l-iżvilupp isehh maż-żmien. Biss kienet banda popolari u kellha għadd ġmielu ta' bandisti. Kienet tkun imsejha biex tesegwixxi programmi f'diversi lokalitajiet u l-bandisti kienu jhossuhom onorati li qed iwieġbu għas-sejha tal-banda tagħhom.

Imma għal xi raġuni, kienet għaddejja kwistjoni interna li kienet qed tinhema minn taht. L-ishab baqa' jingema' u fl-ahhar faqqgħet il-maltempata. Il-habib tiegħi Joseph Mifsud Matrenza (Alla jagħtih il-ġenna), bniedem sewwa u serju, kien afdali f'idejja l-ewwel ktieb tal-minuti tal-Banda San Ġużepp biex hekk inkun nista' nara s-sewwa u kif twettqu l-affarijiet.



Mela din il-Banda kienet mistiedna biex iddoqq il-Furjana, u mid-dati nifhem li l-istedina kienet għall-festa ta' San Publiju. Meta l-banda marret il-Furjana biex iddoqq instab li tliet bandisti ma attendewx bla ġustifikazzjoni. Hawn irridu nżommu quddiem ghajnejna li dan hu nuqqas illum, u kien nuqqas ferm aktar gravi u serju fil-hsieb ta' dak iż-żmien, meta l-President tal-Każin kien meqjus bhala figura ferm importanti fir-rahal u hekk din l-importanza kienet tmiss ukoll lill-Kumitat tiegħu.

Mela dawn it-tliet bandisti la għarrfu lis-Surmast u lanqas lid-Delegat tal-Banda, li ma kenux se jattendu. Is-Surmast hassu offiż, kif hassu offiż ukoll id-Delegat. Billi r-raġuni għal dan in-nuqqas ma kinitx ċara, dawn irrapportawhom lill-Kumitat biex jissejhu quddiemu.


Fis-seduta tat-30 ta' April 1906, tressqu quddiem il-Kumitat il-bandisti Gaetano Buttigieg, Salvatore Scicluna, u Carmelo Xuereb, biex iwieġbu għan-nuqqasijiet tagħhom. Dawn wieġbu li huma ma jdoqqux il-Furjana. Naturalment il-Kumitat



*kitba ta'
Alfie Guillaumier M.Q.R.*



Is-Surmast Antonio Miruzzi u s-Sur Temi Conti li kienu jmemxu l-Banda u l-Każin San Ġużepp meta nqalgħet il-kwestjoni



Francesco Buttigieg il-fundatur tal-Każin San Ġejtanu u s-Sur Gavino Portelli l-ewwel President ta' din l-Għaqda


ma għaġġilx biex jagħti d-deċiżjoni tiegħu u reġa' ltaqa' fil-5 ta' Mejju fejn talab lil Buttigieg jgħid għala ma riedx idoqq il-Furjana. F'seduta oħra fis-16 ta' Mejju, tressqu wkoll Albert (Bertu) Cordina u Gaetano Buttigieg biex jispjegaw innuqqas tagħhom. Cordina qal li hu ma jdoqqx il-Furjana minhabba l-familja. Il-Viċi President hass li dan il-membri ma kienx qed jgħid is-sewwa u ma laqax din l-iskuża u għadda biex japplika r-regolamenti. Saret votazzjoni sigrieta u għaddiet li Cordina jitkeċċa mill-Każin u mis-Socjetà. Dwar Buttigieg il-kumitat hass li għandu jhalli l-każ tiegħu għal darb'ohra. Naturalment dawn id-deċiżjonijiet wittew it-triq għal aktar inkwiet u beda jinhass ċerta ferment u kommozzjoni.

Sadanittant Gaetano Buttigieg u hutu, bandisti bħalu, kitbu lill-kumitat fejn urew id-diżapprovazzjoni tagħhom dwar kif kienu qed jittieħdu d-deċiżjonijiet u l-andament tagħhom. Fit-22 tal-istess xahar, il-kumitat ittratta l-insult dirett li rċieva l-istess kumitat minghand Angelo u Francesco Buttigieg permezz ta' din l-

ittra, li nifhmu kienet daqsxejn diretta . Saret Seduta Ġenerali li ddeċidiet li l-ahwa Buttigieg jiġu sospiżi mill-każin sakemm tittieħed deċiżjoni f'Seduta Ġenerali oħra.

Il-borma kompliet tithawwad għaliex fit-22 tax-xahar il-President qal li Buttigieg ġab ruhu hażin miegħu, u dan il-każ ittieħed bl-akbar serjetà. Buttigieg talbu jgħidlu għaliex Cordina kien tkeċċa. Hawn Buttigieg qisu ried jisfida d-deċiżjoni mehuda għaliex dahal il-każin liebes hażin u miegħu dahhal lil Cordina wara li dan kien tkeċċa. Bla dubju, Buttigieg ma kellu ebda dritt li jiehu l-liġi b'idejha wara d-deċiżjoni li kien ha l-kumitat. Jista' jagħti l-każ li forsi ċerti azzjonijiet ahna ma nafuhomx u ma tniżżlux fil-minuti tas-seduta. Waqt is-Seduta (Ġenerali) għaddew għall-vot u r-riżultat kien 28 favur tkeċċija u 21 kontra.

Hawn ikun tajjeb li nikkwota kelma b'kelma dak li kiteb is-Sur Mifsud Matrensa fil-ktieb tiegħu li hareġ fl-1989 (f'għeluq iċ-ċentinarju tal-Banda San Ġużepp). Kiteb: *'Din id-deċiżjoni qajmet reazzjoni fost il-bandisti li protestaw bil-qawwa kontra din is-sentenza ħarxa li dehrilhom li t-tkeċċija ta' dan il-bandist kienet ferm ingusta. Tnejn minn dawn il-bandisti shabu gew ukoll imkeċċija mill-Każin permezz ta' Seduta Ġenerali minhabba nuqqas ta' stima u rispett li wrew lejn il-President u l-Uffiċjali tal-Kumitat. Bħala riżultat ta' dan, grupp ta' bandisti flimkien ma' soċi sostenituri telqu lis-Socjetà San Ġużepp u f'it xhur wara fformaw banda għalihom li kienet il-Banda San Ġejtanu.'*



Il-Banda San Gejtanu mal-ewwel Surmast tagħha, Mro. Ġużeppi Sammut. L-ewwel dehra pubblika tal-Banda saret lejlet il-festa tal-1906, 44 biss jum wara t-twaqqif tal-Ghaqda



Il-Banda San Gejtanu fl-ewwel marċ tagħha ta' nhar il-festa fl-1906

u lanqas mill-membri ordinarji tas-Socjetà San Gejtanu, ma jistghu jissiehu fis-Socjetà San Ġużepp. Hekk huma l-fatti kif tniisset u twieldet l-Ghaqda tal-Mużika San Gejtanu, li żżomm il-jum tal-24 ta' Ġunju 1906 bhala Jum it-Twaqqif tagħha ghax dakinhar imhegga minn Franceso Buttigieg dawk kollha li kienu mdahhla f'din il-kwestjoni ddecidew u waqqfu l-Banda San Gejtanu, li 44 jum wara, nhar is-6 ta' Awwissu 1906 kellha l-inawgurazzjoni tagħha meta daqget lejlet il-festa u kien inawgurat il-każin. U dawn il-fatti u din il-ġrajja kollha wasslu wkoll biex feġġew il-laqmijiet li illum il-baned tagħna jżommu b'unur, għad li l-hsieb oriġinali żgur ma kellux intenzjoni ta' xi unur. Dan għaliex dawk il-bandisti u ammiraturi li telqu lill-Banda San Ġużepp bdew jghajtu 'X' għamilnilha lill-banda MISKINA, u kif giet fix-xejn!' Ir-risposta malajr harġet ghax hdejn il-każin gdid tal-Banda San Gejtanu kien hemm Grabiell jagħmel l-imqaret tat-tamal, u bi twegiba inkejjuża il-banda l-gdida ssejhet il-Banda TAT-TAMAL.

U s-snin imxew u illum fl-2015 dawn iż-żewġ baned insibuhom jahdmu qatigh bi hbiberija bejniethom għall-gid tal-arti mużikali, għall-iżvilupp tal-lokal, u għas-sodisfazzjon ta' kull Hamruniż ġenwin.

Fid-19 ta' Lulju, saret proposta minn Carmelo Pace li hadd mis-soċi tas-Socjetà San Ġużepp ma kellu jiffirma parti bhala membru tal-Kumitat tal-Banda San Gejtanu. Imma l-Kaxxier talab li din id-deċiżjoni għandha tittiehed mill-Kumitat.

Sadanittant il-Banda San Gejtanu giet iffurmata b'każin għaliha. Naturalment saret l-inawgurazzjoni tiegħu. Ma nafux jekk hux b'ġest ta' hbiberija jew jekk hux b'ġest ta' inkejja, nhar it-3 ta' Awwissu 1906 il-Kumitat tal-Banda San Ġużepp irċieva stedina għal din l-inawgurazzjoni. L-inviti tressaq għall-vot u 6 kienu favur u 3 kienu kontra.

Fuq petizzjoni magħmula minn 30 bandist saret laqgħa b'urgenza li ddecidiet li hadd mill-membri tal-Kumitat tal-Banda San Ġużepp m'għandu jattendi għall-inawgurazzjoni tal-Banda San Gejtanu. Il-President tal-Banda San Ġużepp kiteb lill-President tal-Banda San Gejtanu li l-Kumitat tiegħu se jkollu jibqa' newtrali fl-inawgurazzjoni tal-Banda San Gejtanu minhabba l-petizzjoni tat-30 bandist. Kien mistenni dak li sehħ fil-25 ta' Awwissu 1906 meta s-Socjetà San Ġużepp, fuq talba ta' Carmelo Pace, iddecidiet li hadd mill-membri tal-Kumitat